

थी 4. दुर्योधन की पुत्री जिसका विवाह श्रीकृष्ण-जांबवती के पुत्र सांब से हुआ था 5. हंसिनी।

लक्ष्मी स्त्री. (तत्.) 1. धन-संपत्ति और सौभाग्य की अधिष्ठात्री देवी जो विष्णु-पत्नी हैं श्री, कमला, रमा, विष्णु-प्रिया, विष्णु की नौ शक्तियों में से एक 2. धन संपत्ति, वैभव, दौलत 3. सौभाग्य, सफलता 4. सौंदर्य, शोभा, लावण्य, आभा, कांति 5. हिंदू परिवारों में गृहणी (घर की मालकिन) के लिए एक आदर सूचक शब्द जिसे घर की लक्ष्मी माना जाता है 6. धन वैभव बढ़ाने वाली, सौभाग्यशाली स्त्री 7. नायक की पत्नी 8. मोती 9. हल्दी 10. दुर्गा का एक नाम 11. छंद. दो दलों में लिखा जाने वाला एक मातृक छन्द जिसके प्रथम दल में 30 और दूसरे दल में 27 मात्राएँ होती हैं, यति कवि की इच्छानुसार हो सकती है परंतु यति 12-18 और 12-15 पर नहीं होनी चाहिए, बुद्धि छंद 12. एक समवर्णिक छंद जिसके प्रत्येक चरण में क्रमशः 2 रगण, गुरु लघु (र र गल) के योग से 8 वर्ण होते हैं 13. एक प्रकार की सफेद तुलसी 14. चंद्रमा की एक कला।

लक्ष्मीकांत पुं. (तत्.) 1. भगवान विष्णु, लक्ष्मी पति 2. राजा।

लक्ष्मीधर पुं. (तत्.) 1. विष्णु 2. धनवान छंद. एक समवर्णिक छंद जिसके प्रत्येक चरण में 4 रगण (र र र र) के योग से 12 वर्ण होते हैं "सग्विणी" छंद।

लक्ष्मीनाथ पुं. (तत्.) 1. भगवान विष्णु 2. धनी व्यक्ति।

लक्ष्मीनारायण पुं. (तत्.) 1. लक्ष्मी और विष्णु 2. विष्णु के साथ लक्ष्मी की मूर्ति।

लक्ष्मीपति पुं. (तत्.) 1. विष्णु, लक्ष्मीरमण 2. धनी व्यक्ति, धनवान 3. सुपारी का पेड़ 4. लौंग की लता।

लक्ष्मीपुत्र पुं. (तत्.) 1. कामदेव 2. घोड़ा 3. लाक्ष. धनवान, अमीर।

लक्ष्मीपुष्प पुं. (तत्.) 1. कमल 2. लाल, माणिक 3. लौंग।

लक्ष्मीपूजा स्त्री. (तत्.) 1. लक्ष्मी की पूजा का विशेष पर्व जो दीपावली के दिन होता है 2. लक्ष्मी की पूजा 3. धन या धनी का सम्मान, आवभगत।

लक्ष्मीफल पुं. (तत्.) 1. श्रीफल, नारियल का वृक्ष या फल 2. बेल या बेलवृक्ष का फल।

लक्ष्मीरमण पुं. (तत्.) लक्ष्मी के पति, विष्णु।

लक्ष्मीवान वि. (तत्.) 1. धनवान, धनी, सम्पत्तिवान, दौलतवाला 2. सुंदर पुं. 1. विष्णु 2. कटहल 3. श्वेत रोहित वृक्ष।

लक्ष्मी-वाहन पुं. (तत्.) 1. लक्ष्मी का वाहन 2. गरुड़, उल्लू व्यंग्य में- 1. मूर्ख 2. अतिधन संपन्न।

लक्ष्मीश पुं. (तत्.) 1. लक्ष्मी का पति, विष्णु 2. धनपति, अतिसंपन्न व्यक्ति 3. आम का पेड़।

लक्ष्य पुं. (तत्.) 1. वह बिंदु, निश्चित, स्थान या कोई जीव जिस पर निशाना लगाया जा सके, निशाना 2. अभीष्ट वस्तु 3. उद्देश्य 4. अनुमेय काव्य. लक्षणा शब्द शक्ति से प्राप्त अर्थ वि. 1. दर्शनीय 2. जो उद्देश्य बनाया जा सके।

लक्ष्यदर्शी पुं. (तत्.) 1. अपने लक्ष्य के प्रति निरंतर जागरूक रहकर क्रियाशील 2. अभीष्ट लक्ष्य प्राप्ति की ओर अग्रसर रहने वाला 3. लक्ष्य के अनुरूप कार्य करने में कुशल 4. लक्ष्य सिद्धि के प्रति उन्मुख।

लक्ष्यप्रवणता स्त्री. (तत्.) 1. किसी लक्ष्य की प्राप्ति के लिए होने वाली मानसिक प्रवृत्ति या तत्परता 2. लक्ष्य प्राप्ति की क्रमिकता 3. लक्ष्य प्राप्ति हेतु अग्रसरता, उत्तरोत्तर लक्ष्यप्राप्ति में वृद्धि। goal gradient

लक्ष्यभाषा स्त्री. (तत्.) 1. वह भाषा जिसके सीखने का लक्ष्य हो 2. वह भाषा जिसमें अनुवाद किया जाने का लक्ष्य हो विलो. स्रोत भाषा।

लक्ष्यभेद पुं. (तत्.) 1. लक्ष्य का भेदन, विशेषतः गतिशीललक्ष्य 2. निशाना साधना, निशानेबाजी।